

IT-TLIETA

TAR-RABA' ĠIMGHA TAL-AVVENT

Salmidija tat-Tlieta tar-IV ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kunu afu li illum ġej il-Mulej, u fil-ġhodu taraw il-glorja tiegħu.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kunu afu li illum ġej il-Mulej, u fil-ġhodu taraw il-glorja tiegħu.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kunu afu li illum ġej il-Mulej, u fil-ġhodu taraw il-glorja tiegħu.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kunu afu li illum ġej il-Mulej, u fil-ġhodu taraw il-glorja tiegħu.
M'hux li kontu illum tisimghu leħnu!

"La twebbsux qalbkom bħal fMeriba,
bħal dakinhar fMassa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kunu afu li llum ġej il-Mulej, u fil-ġhodu taraw il-glorja tiegħu.

Għal erbghin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Kunu afu li llum ġej il-Mulej, u fil-ġhodu taraw il-glorja tiegħu.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kunu afu li llum ġej il-Mulej, u fil-ġhodu taraw il-glorja tiegħu.

UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Redentur tal-popli, ejja,
uri l-frott tal-Vergni mbierka,
ħa tistagħgeb l-art, xħin tisma'
bi twelid hekk xieraq 'l Alla.

Il-Verb t'Alla, li ħa l-gisem
u sar bniedem minn Omm Vergni,
kien immissel mhux bħall-bqija,
'ma bil-qawwa ta' l-Ispirtu.

Bih ix-Xebba ssir Omm safja,
xejn ma titlef minn xubitha;
Alla, b'għageb kbir ta' qawwa,
qisu f'tempju jgħammar fiha.

Johroġ mela minn kamartu
ta' sultan, bil-glorja mdawwar,
qisu ġgant fiż-żewġ naturi,
lest biex jibda l-girja tiegħu.

Int, li dejjem daqs Missierek,
tidher fostna bniedem bħalna,
biex b'qawwietek tregġa' f'saħħtu
kull ma huwa dgħajjed fina.

Il-maxtura fqajra tiegħek
ġa qed tiddi u l-lejl iddawwal
b'dawl sabiħ u ġdid li jkeċċi
dlam l-imġhoddi u l-fidi jkebbes.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Ammen.

SALMODIJA

Ant. 1: Ha tasal għandek l-għajta tiegħi, Mulej; taħbix wiċċek minni.

Salm 101 (102)

I

Mulej, isma' t-talba tiegħi, *
 ha tasal għandek l-għajta tiegħi.
Taħbix wiċċek minni *
 f'jum id-dwejjaq tiegħi;
ressaq widintek lejja, *
 meta nsejjahlek fittex wegibni!
Għax jiemi bħal duħħan jgħibu; *
 u għadmi bħal huġġieġa jaqbad.
Nixfet qalbi bħal ħaxix maqtuġħ; †
 ninsa niekol sa l-hobż tiegħi. *
 Bl-ilfiq qawwi tiegħi sirt għadma u ġilda.

Qisni xi tajra fix-xagħri; *
 sirt bħal kokka qalb xi ħerba.
Nibqa' mqajjem u nitniehed, *
 bħal għasfur waħdu fuq bejt.
Il-jum kollu jgħajjrni l-għedewwa tiegħi, *
 jixegħlu għalija u jidgħu bija.

Niekol l-irmied bħal ħobż, *
 u x-xorb tiegħi bid-dmugh inhallat,
minhabba l-għadab u s-saħna tiegħek, *
 għax inti rfajtني, u mbagħad tlaqtني.
Jiemi qed jonqsu bħad-dell ta' filgħaxija; *

u jien bħal ħaxix qieghed ninxef.
Glorja.

Ant. 1: Ħa tasal għandek l-għajta tiegħi, Mulej; taħbix wiċċek minni.

Ant. 2: Mulej, isma' t-talb ta' l-umli.

II

Imma int, Mulej, għal dejjem tibqa'; *
minn nisel għal nisel it-tifkira tiegħek.
Inti tqum u thenn għal Sijon, *
għax hu ż-żmien u l-waqt li thenn.
Għax għażiż għall-qaddejja tiegħek il-ġebel tagħha; *
tiġihom ħasra mit-trab tagħha.

Ħa jkollhom il-ġnus il-biza' ta' ismek, Mulej, *
u s-slaten kollha ta' l-art il-biza' tas-sebħ tiegħek,
meta l-Mulej jerga' jibni lil Sijon, *
u jidher fis-sebħ tiegħu.
U jisma' t-talb tal-mitluqin, *
ma jistmellx it-talb tagħhom.

Jinkiteb dan għan-nisel li għad jigi, *
u poplu ġdid għad ifaħħar lill-Mulej.
Il-Mulej iħares 'l isfel
mill-għoli tas-santwarju tiegħu, *
hu jittawwal mis-sema lejn l-art,
biex jisma' l-krib ta' l-ilsiera, *
biex jehles 'il dawk li huma għall-mewt.
U hekk jixxandar f'Sijon isem il-Mulej, *
u f'Ġerusalemm it-tifhir tiegħu,
meta l-popli flimkien jingemghu, *
u s-slaten biex jaqdu l-Mulej.

Glorja.

Ant. 2: Mulej, isma' t-talb ta' l-umli.

Ant. 3: L-art int waqqaftha, Mulej; għemil idejk huma s-smewwiet.

III

Nehħieli saħħti f'nofs it-triq, *
qassarli ż-żmien ta' ħajti.
Jien ngħidlu: †
"Alla tiegħi, la teħodnix f'nofs ħajti, *
ladarba żmienek idum għal dejjem.
L-art int waqqaftha sa mill-bidu; *
għemil idejk huma s-smewwiet.

Huma jgħaddu, imma int tibqa'; †
bħal libsa huma lkoll jiqdiemu, *
tbiddilhom bħal libsa u jintemmu.
Imma int li int tibqa'; *
bla tmiem huma s-snin tiegħek.
Uljed il-qaddejja tiegħek ikollhom darhom; *
nisilhom jibqa' għal dejjem quddiemek."
Glorja.

Ant. 3: L-art int waqqaftha, Mulej; għemil idejk huma s-smewwiet.

V/. Il-Mulej ixandar kelmtu lil Ġakobb.

R/. Il-liġijiet u d-digrietiet tiegħu lil Izrael.

LEZZJONI 1

Qari mill-Ktieb tal-Profeta Izaija

Iż. 51:17-23; 52:2. 7-10

Il-bxara t-tajba lil Ġerusalem

Stenbaħ! Stenbaħ! Qum Ġerusalem!
Int li xrobt il-kus ta' għadbu minn id il-Mulej,
xrobt it-tazza tal-mejt sal-qiegħ.
Ma kellha l-ħadd minn imexxiha,
minn fost l-uljed li wildet;
ma kien hemm ħadd li jeħdilha idha
minn fost uliedha li rabbiet.
Żewġ ħsarat laħquk :
min se jhenn għalik?
Herba u qerda, guħ u xabla:

min se jfarrġek?

Uliedek mitluqa mitruħa f'salib it-toroq,
bħal għażziela maqbuda f'xibka,
mimlija bil-qilla tal-Mulej,
bit-tehdid ta' Alla tiegħek.

Għalhekk isma' din, inti mnikkta,
sakrana, imma mhux bl-inbid.
Dan jgħid Sidek il-Mulej,
Alla tiegħek li jaqbeż għall-poplu tiegħu:
Arani, jien neħodlok minn idek il-kus tal-mejt;
u t-tazza ta' għadbi ma tixrobhiex aktar.
U nqeghedha f'idejn dawk li ħaqrak,
dawk li qalulek:

'Tgħawweg biex ngħaddu fuqek.'
U int dahrek għamiltu bħal qiegħa ta' l-art,
u bħal triq biex jgħaddu minnha n-nies.

Stenbaħ! Stenbaħ! Thazzem b'saħħtek, Sijon!
Ilbes mill-isbaħ, Ġerusalemm, belt qaddisa!
Fik il-pagan jew l-immigres ma jidħolx aktar.

Tfarfar mit-trab, qum, strieħ, Ġerusalemm;
holl l-irbit minn għonqok, ilsira, bint Sijon!

Kemm huma sbieħ fuq il-muntanji
r-riglejn ta' min iħabbar, ta' min ixandar is-sliem,
ta' min iħabbar ir-riżq,
ta' min ixandar is-salvazzjoni,
u jgħid lil Sijon: "Alla tiegħek isaltan!"
Ismagħha l-għajta!
L-għassiesa tiegħek għollew leħinhom,
ilkoll flimkien jgħajtu bil-ferħ,
għax raw b'għajnejhom lill-Mulej rieġa' lura f'Sijon.

Intom, ħerbiet ta' Ġerusalemm,
għajtu lkoll bil-ferħ,
għax farrag il-Mulej lill-poplu tiegħu,
feda lil Ġerusalemm.
Kixef il-Mulej id-driegħ qaddis tiegħu
quddiem il-ġnus kollha,
u raw it-truf kollha ta' l-art

is-salvazzjoni ta' Alla tagħna.

RESPONSORJU ara Eż 19:10. 11; Dewt 7:15; ara Dan 9:24

R/. Uljed Izrael, tqaddsu, jgħid il-Mulej: għax għada jinżel il-Mulej. * U jneħhi minnkom kull nuqqas ta' saħħa.

V/. Għada jinqered il-ħażen ta' l-art, u fuqna jsaltan is-Salvatur tad-dinja. * U jneħhi minnkom kull nuqqas ta' saħħa.

LEZZJONI II

Qari mid-Diskorsi ta' l-isqof Santu Wistin

Is-sewwa mill-art jinbet, u l-gustizzja mis-sema tixref

Qum, bniedem: għalik Alla sar bniedem. *Stenbaħ int, li rieqed, u qam mill-imwiet, ħa jiddi fuqek Kristu.* Nerga' ngħidlek, għalik Alla sar bniedem.

Kont tmut għal dejjem kieku issa ma twelidx għalik. Qatt ma kont teħles mill-gisem midneb kieku hu ma ħax is-sura ta' gisem midneb. Kont tibqa' għal dejjem fil-ħsara kieku ma għitux ħasra minnek. Ma kontx terga tieħu l-ħajja kieku hu ma laqax il-mewt. Kont taqa' fix-xejn kieku ma niżilx iwiežnek. Kont tintilef kieku ma għiex.

Niċċelebraw ferħana l-migja tas-salvatur u feddej tagħna. Niċċelebraw il-jum solenni, meta l-jum kbir u etern għie mill-jum kbir u etern f'dan il-jum hekk qasir tagħna.

Hu sar għalina gustizzja, qdusija u fidwa biex, kif inhu miktub, 'min jiftaħar, ħa jiftaħar bil-Mulej'.

Is-sewwa mill-art nibet: Kristu li qal, 'Jiena hu s-Sewwa,' tweled minn Vergni. *U l-gustizzja mis-sema xirfet:* għax il-bniedem li jemmen f'min tweled ma jiggustifikax lilu nnifsu, imma Alla jiggustifikah.

Is-sewwa mill-art nibet: għax il-Verb ħa l-gisem. *U l-gustizzja mis-sema xirfet:* għax kull ħaġa tajba li tingħata u kull għotja perfetta tiġi minn fuq.

Is-sewwa mill-art nibet, il-gisem minn Marija. *U l-gustizzja mis-sema xirfet:* għax ħadd ma jista' jircievi xi ħaġa jekk ma tingħatalux mis-sema.

Issa li għandna l-gustifikazzjoni, għandna s-sliem ma' Alla. Permezz ta' Sidna Ġesù Kristu: għax is-sewwa mill-art nibet. *Bih nidħlu għal din il-grazzja li fiha ninsabu issa, u niftaħru bit-tama li għandna li għad niksbu l-glorja ta' Alla.* Ma qalx 'il-glorja tagħna', imma *l-glorja ta' Alla;* għax *il-gustizzja* ma għietx minna, imma *mis-sema xirfet.* U għalhekk *min jiftaħar, ħa jiftaħar bil-Mulej, u mhux bih innifsu.*

Kien għalhekk li meta l-Mulej twieled mill-Verġni l-angli semmgħu lehinhom f'dak l-innu ta' tiffir: *Glorja 'l Alla fl-ogħla tas-smewwiet, u sliem fl-art lill-bnedmin ta' rieda tajba.*

Kif ġie s-sliem fuq l-art jekk mhux għax *is-sewwa mill-art nibet*, jġigifieri għax Kristu twieled mill-bnedmin? *U huwa s-sliem tagħna, li minna t-tnejn għamel poplu wieħed*, biex insiru *bnedmin ta' rieda tajba*, haġa waħda bejnietna bir-rabta helwa ta' l-għaqda.

Nifirġu, mela, b'din il-grazzja, u nħallu 'l ġieħna jixhdilna li fil-kuxjenza tagħna m'aħniex niftaħru bina nfusna imma bil-Mulej. Għalhekk intqal: *Inti l-ġieħ tiegħi, int terfagħli rasi.* Għax liema grazzja seta' Alla jagħtina akbar minn dik li biha lil Ibnu l-waħdieni għamlu bin il-bniedem, ħalli b'hekk lil Bin il-bniedem jagħmlu iben ta' Alla?

Fittex minn fejn ġej il-mertu, fittex il-għala ta' dan kollu, fittex min kien jisthoqqlu li jsirlu dan, u ara jekk issibx haġ'ohra ħlief il-grazzja.

RESPONSORJU Iż 11:1. 5. 2

R/. Għad toħroġ fergħa miz-zokk ta' Ġesse, għad tinbet rimja minn għeruqu:
* Il-ħżiem ta' ġenbejh tkun il-ġustizzja, u l-fedeltà l-ħżiem ta' qaddu.

V/. Fuqu jistrieħ l-ispirtu tal-Mulej, l-ispirtu ta' l-għerf u d-dehen, l-ispirtu ta' l-għaqal u l-qawwa. * Il-ħżiem ta' ġenbejh tkun il-ġustizzja, u l-fedeltà l-ħżiem ta' qaddu.

TALBA

O Alla li tista' kollox, warrab minn qlubna d-dlamijiet u dawwalhom bid-dawl tas-sebħ tiegħek, biex il-miġja ta' Ibnek il-waħdieni turi li aħna wlied id-dawl. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Il-profeti, b'lehen għoli,
ħabbru l-miġja tal-Messija
f'din id-dinja, biex jagħtina
grazzja, fidwa w salvazzjoni.

Riesaq issa l-jum mistenni
li l-ferħ tiegħu jimla 'l qlubna;
nithejjew għall-bxara t-tajba
tas-sebħ kbir li se jxandrilna.

Għax f'din l-ewwel miġja tiegħu
mhux b'kastig f'idejh ġej Kristu,
imma biex il-ġrieħi jfejjaq,
ħalli jsalva dak li ntilef.

Izda wkoll jenħtieġ li nishru,
għax ma jdumx ma jerga' jiġi
biex lil ħbiebu jrodd ħlas tajjeb
u jifthilhom bieb is-saltna.

Għandna b'wegħda d-dawl ta' dejjem,
li digà nilmħuh iżernaq;
rajna l-kewkba tfeġġ fil-għoli
biex għas-sema tistedinna.

Kristu temm ix-xewqa tagħna
li narawk kif int, ta' Alla:
ħa tkun dehra li titfisser
b'għana ta' tiffhir għal dejjem. Ammen.

SALMODIJA

Ant. 1: Int, Betlehem, art ta' Ġuda, m'intix l-iżgħar fost il-bliet; għax minnek johroġ il-mexxej li jirgħa l-poplu tiegħi Iżrael.

Salm 100 (101)

Nghanni u nxandar it-tjieba u l-gustizzja; *
lilek, Mulej, irrid nghanhi.
Irrid nimxi bl-għaqal fit-triq il-perfetta; *
meta se tiġi għandi?
Ingib ruhi b'qalb safja ġewwa dari; *
ebda haġa hażina ma nżomm quddiem għajnejja.
Nobgħod 'il min jagħmel il-ħażen, *
u ma norbotx qalbi miegħu.

Qalb imħassra nżommha 'l bogħod minni; *
il-ħażin ma rridx naf bih.
Min iqassas bil-moħbi fuq għajru, *
lil dan jien neqirdu.
Min għajnejh merfugħa u qalbu mkabbra, *
ma nistax ingerrgħu.

Nżomm għajnejja fuq it-twajbin ta' l-art, *
biex dawn joqogħdu miegħi.
Min jimxi fit-triq il-perfetta, *
dan hu li jaqdini.
Ma jgħammarx f'dari min jimxi bil-qerq; *
ma jżommx quddiem min jitkellem bil-gideb.
Għodwa wara l-oħra
neqred il-ħżiena kollha ta' l-art, *
biex inwarrab mill-belt tal-Mulej
'il kull min jagħmel il-ħażen.
Glorja.

Ant. 1: Int, Betlehem, art ta' Ġuda, m'intix l-iżgħar fost il-bliet; għax minnek johroġ il-mexxej li jirgħa l-poplu tiegħi Iżrael.

Ant. 2: Erfgħu raskom, għax il-fidwa tagħkom hi fil-qrib.

Kantiku Dan 3:26 .27. 29. 34-41

Imbierək int, Mulej, Alla ta' missirijietna, *
ta' min ifahhrek hafna, u ismek hu msebbaħ għal dejjem.
Għax int ġust f'dak kollu li għamiltilna,
kull ma għamilt hu sewwa.
Għax dnibna u għamilna ħażin *
meta tlaqna lilek.

Minħabba f'ismek, la titlaqniex għalkollox, *
la tħassarx il-patt tiegħek,
la twarrabx il-ħniena tiegħek minn fuqna, *
minħabba f'Abraham, il-ħabib tiegħek,
minħabba f'Iżakk, il-qaddej tiegħek *
u minħabba f'Iżrael, il-qaddis tiegħek.
li lilu kont wegħidt nisel bla għadd, *
daq s il-kwiekeb tas-sema
u daqs ir-ramel ta' xatt il-baħar.

Għax aħna, Mulej,
sirna iżgħar minn kull ġens ieħor, *
u minħabba fi dñubietna
llum iċċekkinna fid-dinja kollha.

U bħalissa la hemm iżjed prinċep, *
la profeta u lanqas mexxej;
la hemm offerta tal-ħruq u lanqas saġrificċju, *
la għotja u lanqas incens,
u lanqas baqa' mkien
fejn noffrulek l-ewwel frott tagħna, *
jew fejn nitolbuk ħniena.

Madankollu, b'qalbna mgħaffġa u ruħna mċekkna, *
jalla nkunu ningħoġbu quddiemek,
qisna b'saġrificċji tal-ħruq ta' nagħaġ u barrin, *
qisna b'eluf ta' ħmir imsemmna;
ħa jkun hekk illum is-saġrificċju tagħna quddiemek, *

u jalla nimxu għalkollox warajk,
għax xejn ma jithawwdu *
dawk li jittamaw fik.

U issa b'qalbna kollha nimxu warajk, *
nibzghu minnek u nfittxu lilek.
Glorja.

Ant. 2: Erfghu raskom, għax il-fidwa tagħkom hi fil-qrib.

Ant. 3: Għada jkollkom is-salvazzjoni, jghid il-Mulej Alla ta' l-eżerċti.

Salm 143 (144):1-10

Imbierek il-Mulej, il-blata tiegħi, †
li jharrigli jdejja għat-taqbida *
u subghajja għat-taqtigħa.
Tjieba tiegħi u qawwa tiegħi, *
kenn tiegħi u ħellies tiegħi,
tarka tiegħi, fih jien nistkenn; *
hu li jrażżan il-popli taħti.

Mulej, x'inhu l-bniedem biex taħseb fih, *
jew bin il-bniedem biex tiftakar fih?
Bħal daqsxejn ta' nifs hu l-bniedem; *
bħal dell li jgħaddi huma jiemu.

Ofroq, Mulej, is-smewwiet tiegħek, u inżel; *
miss l-għoljiet, u huma jdaħħnu.
Aghmel il-beraq u xerridhom; *
faqqa' s-sajjetti u ħarrabhom.

Midd idek mill-għoli,
aħtafni mill-ilma kotran;
eħlisni minn id il-barrani, †
li b'fommu jghid il-gideb, *
u b'lemintu jixhed il-qerq.

O Alla, għanja għdida rrid ninsiglek, *
fuq arpa ta' għaxar kordi ngħannihielek.

Int li tagħti r-rebħa lis-slaten,
li teħles lil David, il-qaddej tiegħek.
Glorja.

Ant. 3: Jingħarfu fuq l-art triqatek, Mulej, fost il-ġnus kollha s-salvazzjoni tiegħek.

LEZZJONI QASIRA Iż 11:1-3a

Għad toħroġ fergħa miz-zokk ta' Ġesse, għad tinbet rimja minn għeruqu: fuqu jistrieħ l-ispirtu tal-Mulej, l-ispirtu ta' l-għerf u d-dehen, l-ispirtu ta' l-għaqal u l-qawwa, l-ispirtu tax-xjenza u tal-pjetà, u jimtela bl-ispirtu tal-biża' tal-Mulej.

RESPONSORJU QASIR

R. Fil-jum ta' għada * Titneħħa l-ħżunija mill-art. Fil-jum.

V. U jsaltan fuqna s-Salvatur tad-dinja. * Titneħħa l-ħżunija mill-art. Glorja. Fil-jum.

Ant. tal-kantiku ta' Żakkarija:

Lil Marija għalqilha ż-żmien biex tagħti lid-dinja l-ewwel iben tagħha.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjaħ profeta ta' l-Għoli; *
għax tmur qabel il-Mulej biex tnejjilu triqatu,

biex tgħarraf lill-poplu tiegħu bis-salvazzjoni, *
bil-maħfra ta' dnu biethom,
ħierġa mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Lil Marija għalqilha ż-żmien biex tagħti lid-dinja l-ewwel iben tagħha.

PREĊI

Ħuti għeżiež, il-Feddej tagħna, Kristu, ġej b'sebħ u setgħa kbira. Nitolbuh bil-
gabra kollha, u fiċ-ċokon tagħna nsejjhulu u ngħidulu:

Ejja, Mulej Ġesù.

Mulej Ġesù, int għad tiġi bil-glorja u l-qawwa tiegħek:

- ħares lejn iċ-ċokon tagħna u aġġmel li jkunu jisthoqqulna d-doni tiegħek.

Inti ġejt ixxandar il-bxara t-tajba tiegħek lill-bnedmin:

- għinna nxandru dejjem is-salvazzjoni tiegħek.

Int l-imbieriek u l-ħaj li jsaltan fuq kollox:

- imliena bil-ferħ fl-istennija tat-tama hienja u l-miġja tas-sebħ kbir tiegħek.

Aħna mxennqa għall-grazzja tal-miġja tiegħek:

- farragna bid-don tiegħek innifsek, ta' Alla li int.

Missierna

Talba

O Alla li tista' kollox, warrab minn qlubna d-dlamijiet u dawwalhom bid-
dawl tas-sebħ tiegħek, biex il-miġja ta' Ibnek il-waħdieni turi li aħna wlied id-
dawl. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu
s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja eħlisni.
R/. Mulej, fittex ġħinni.
Glorja. Kif kien mill-bidu. Hallelujah.

Fid-Disgħa ta' filghodu

INNU

B'qima kbira w tjeba sħiħa,
migburin f' dis-siegħa mbierka,
nerfgħu talba mħegħa 'l Alla,
ħa nfahħruh fil-qawwa tiegħu.

Biex jagħtina d-don li nkunu
tempju ta' l-Ispirtu s-Santu,
li bħalissa ntbagħat u tqassam
fuq l-appostli, skond il-wegħda.

Bit-tqassim tad-doni tiegħu,
żejjen kollox bis-sbuħija
il-Missier, li ħejja s-saltna
tas-smewwiet għall-hena tagħna.

Glorja lill-Missier, lill-Iben,
lill-Ispirtu s-Santu, Alla:
bħalma msebbaħ kien mill-bidu,
hekk jissebbaħ issa w dejjem. Ammen.

Ant. Ħabbru l-profeti li s-Salvatur kellu jitwieled minn Marija Vergni.

F'Nofsinhar

INNU

Nofs il-jum hu ħin wisq xieraq
biex, fil-ħegħa ta' mħabbitna,
quddiem Alla nressqu talbna,
b'radd il-ħajr u kull foħrija.
Għaliex din kienet is-siegħa

li, bis-sagrificċju veru
tal-Ħaruf bla tebgħa, ksibna
mis-salib is-salvazzjoni.

Lill-Mulej għalhekk nitolbu
biex jimliena b'dawl il-grazzja
tas-salib li d-dija tiegħu
tfiet id-dawl tax-xemx b'qawwietha.

Glorja lill-Missier, lill-Iben,
lill-Ispirtu s-Santu, Alla:
bħalma msebbaħ kien mill-bidu,
hekk jissebbaħ issa w dejjem. Ammen.

Ant. Qal l-anglu Gabrijel lil Marija: Sliem għalik, mimlija bil-grazzja; il-Mulej
miegħek; imbieka inti fost in-nisa.

Fit-Tlieta ta' wara nofsinhar

INNU

F'din it-tielet talba mqaddsa
ta' mal-jum infahħru 'l Alla
b'radd ta' ħajr għal kull għajnuna
li fi mħabbtu illum bagħtilna.

Nadurawh, għax hu ta' l-għageb
fil-misteru għoli tiegħu;
u, fid-dawl tal-magisteru
ta' San Pietru, lejha inħaffu.

F'rabta shiħa ma' l-appostli,
nitolbuhom jgħassu fuqna
biex il-passi dgħajfa tagħna
jitqawwew bi Kristu Sidna.

Glorja lill-Missier, lill-Iben,
lill-Ispirtu s-Santu, Alla:
bħalma msebbaħ kien mill-bidu,
hekk jissebbaħ issa w dejjem. Ammen.

Ant. Qalet Marija: Xi tfisser din it-tislma? Inhossni mhawwda fija nnifsi: se ngib fid-dinja s-Sultan, u xubiti tibqa' bla mittiefsa.

Salm 118 (119):137-144

XVIII (Sade)

Ġust int, Mulej; *
u sewwa d-digrieti tiegħek.
Bil-ġustizzja għamilt il-preċetti tiegħek, *
u b'fedeltà mill-akbar.

Tifnini l-ħegġa tiegħi, *
għax insew kelmtek l-għedewwa tiegħi.
Il-wegħda tiegħek jien ippruvajtha; *
għalhekk iħobbha l-qaddej tiegħek.

Għalkemm jien żgħir u mżebblaħ, *
ma ninsiex il-preċetti tiegħek.
Ġustizzja ta' dejjem hi l-ġustizzja tiegħek, *
u sewwa l-liġi tiegħek.

Għalkemm id-dia u n-niket waqgħu fuqi, *
il-kmandamenti tiegħek baqgħu l-għaxqa tiegħi.
Ġustizzja ta' dejjem il-preċetti tiegħek; *
agħtini d-dehen biex ikolli l-ħajja.
Glorja.

Salm 87 (88)

I

Mulej, Alla tiegħi, binhar jien ngħajjat, *
billejl jien nitniehed quddiemek.
Ha tasal it-talba tiegħi għandek, *
agħti widen għat-talba tiegħi.

Għax ruhi mimlija bil-hemm, *
lejn il-qabar qed toqrob ħajti.
Jien magħdud ma' min nieżel fil-ħofra, *
sirt qisni bniedem bla saħħa.
Fost il-mejtin hu friexi, *
bħall-maqtulin mimduda fil-qabar,
li fihom ma tiftakarx iżjed *
u m'humiex aktar taħt idejk.

Inti xhettni f'qiegħ il-ħofra, *
fid-dlamijiet, f'qiegħ l-art.
Fuqi tagħfas il-qilla tiegħek, *
fuqi tfajt l-imwieg kollha tiegħek.
Glorja.

II

Hadli 'l ħbiebi 'l bogħod minni, *
għamilti niġra ta' għajb għalihom;
ninsab magħluq, u ma nistax noħroġ; *
għajnejja mdallma bil-għali.
Lilek, Mulej, kuljum insejjaħ, *
lejk immidd idejja.

Tagħmel int għegubijiet mal-mejtin, *
jew se jqumu l-erwieħ biex ifaħħruk?
Tixxandar fil-qabar it-tjieba tiegħek, *
jew f'post it-telfien il-fedeltà tiegħek?
Jingħarfu fid-dlam l-għegubijiet tiegħek, *
jew f'art il-minsijin il-gustizzja tiegħek?
Imma jien, Mulej, lejk ngħajjat, *
fil-ghodu għandek tasal it-talba tiegħi.
Għaliex, Mulej, twarrabni, *
u taħbi wiċċek minni?
Imsejken jien, u qisni mejjet sa minn zghoziti, *
inhossni mifni, mgħobbi bil-biża' tiegħek.

Għaddiet minn fuqi l-qilla tiegħek, *
fnietni l-imgiba tiegħek tal-biża'.
Kuljum bħall-ilma jdawwruni, *

flimkien minn kull naħa jagħlquni.
Int bigħedt minni l-ħbieb u l-qraba, *
shabi huma d-dlamijiet.
Glorja.

Fid-Disgha ta' filghodu

Ant. Habbru l-profeti li s-Salvatur kellu jitwieled minn Marija Vergni.

LEZZJONI QASIRA Iż 4:2

Dakinhar ir-rimja tal-Mulej tkun ġmiel u glorja, u l-frott ta' l-art tkun kburiya u żina tal-fdal ta' Izrael.

V/. Ikollhom il-ġnus, Mulej, il-biza' ta' ismek.

R/. U s-slaten kollha ta' l-art jagħrfu l-glorja tiegħek.

F'Nofsinhar

Ant. Qal l-anġlu Gabrijel lil Marija: Sliem għalik, mimlija bil-grazzja; il-Mulej miegħek; imbiebka inti fost in-nisa.

LEZZJONI QASIRA

Iż 4:3

Min jibqa' f'Sijon u min jithalla f'Ġerusalemm qaddis jissejjaħ, kull min jitniżżel fil-ktieb tal-ħajja f'Ġerusalemm.

V/. Ftakar fina, Mulej, f'għieħ imħabbtek lejn il-poplu tiegħek.

R/. Aħseb fina bis-salvazzjoni tiegħek.

Fit-Tlieta ta' wara nofsinhar

Ant. Qalet Marija: Xi tfisser din it-tislama? Inħossni mhawwda fija nnifsi: se ngħib fid-dinja s-Sultan, u xhubiti tibqa' bla mittiefsa.

LEZZJONI QASIRA Iż 61:11

Bħalma l-art tnibbet l-inbiet, bħalma l-ġnien inibbet il-miżrugħ fih, hekk Sidi l-Mulej inibbet il-ġustizzja u t-tifhir quddiem kollha kemm huma l-ġnus.

V/. Ejja, Mulej, la tiddawwarx

R/. Eħles il-poplu tiegħek minn ħżunitu.

Talba

O Alla li tista' kollox, warrab minn qlubna d-dlamijiet u dawwalhom bid-dawl tas-sebħ tiegħek, biex il-miġja ta' Ibnek il-waħdieni turi li aħna wlied id-dawl. Bi Kristu Sidna. Ammen.

Inbierku l-Mulej

R/. Inroddu ħajr lil Alla.